

Xogħol Soċjali u Kulturali Qawwi

John Buttigieg

Sindku



Huwa ta' pjaċir kbir għalija li għal darb'ohra f' isem il-komunità Mellehija kollha qiegħed inwassel dan il-messaġġ fil-ktejjeb li l-Għaqda Mużikali Imperial tippubblika fl-okkażjoni tal-festa. Bil-pubblikazzjoni ta' dan il-ktejjeb wieħed ikollu minjiera ta' informazzjoni storika, kulturali u politika, mhux biss fuq l-istess Għaqda, imma wkoll fuq ir-raħal tagħna. Għaldaqstant irrid niringrazzja lil dawk kollha li jagħtu l-kontribut tagħhom permezz tal-kitba ta' diversi artikli li ta' kull sena jidhru f'dan il-ktejjeb tal-festa.

Meta wieħed jibda jqalleb il-paġni ta' dan il-ktejjeb, wieħed malajr jinduna kemm hi kbira l-ħidma li ssir minn dawk kollha li huma nvoluti fis-soċjetajiet tal-banda. Il-kazini tal-baned jagħmlu xogħol soċjali u kulturali qawwi li jisthoqqlu kull għarfien. Huma marbuta mal-festi tradizzjonali tal-irhula tagħna li jikkostitwixxu l-element ewlieni mill-identità nazzjonali tagħna bħala poplu. Jigbru flimkien, f'volontarjat dedikat, mijiet biex ma nġidix eluf ta' żgħażaġh u ċittadini oħra. Veru xi kultant jizbruffaw wisq il-piki u ċertu partigġjanizmu sfrenat, biss kollox ma' kollox, kif wieħed jista' jara mill-kwalità ta' attivitajiet li qegħdin itellġhu s-soċjetajiet Mellehin, fosthom l-Għaqda Mużikali Imperial, l-impenn huwa wieħed serju ħafna. L-ammont ta' attivitajiet soċjali u muzikali li qegħdin jiġu organizzati fil-Melliġna huwa wieħed impressjonanti. Kull Mellehi għandu jhossu kburi li fil-Melliġna għandna daqstant soċjetajiet li huma mpenjati mhux biss matul il-jiem tal-festa, iżda s-sena kollha. Kif ġa esprimejt f'kitbiet oħra hija ħasra li l-inizjattivi kulturali u muzikali li jittieħdu, mhux biss mill-Għaqda Mużikali Imperial, imma mill-għaqdiet Mellehin kollha, ma jkunux jafu bihom iċ-ċittadini Mellehin kollha, u għaldaqstant l-attendenza mhux dejjem tkun kif wieħed jixtieqha.

Fost ir-ritratti u kitbiet li nsibu f'pubblikazzjoni ta' din ix-xorta, wieħed jara diversi ritratti li jfakkru xi parti mill-istorja tal-istess soċjetà, u għaldaqstant illum wieħed ma jistax ma jiftakarx u ma jsemmix lil dawk kollha li matul dawn l-aħħar tmienja u tmenin sena taw is-sehem tagħhom fil-ħidma tas-soċjetà u li lllum m'għadhomx magħna u għalhekk ma jistgħux jiċcelebraw il-festa magħna, kif qegħdin naghmlu aħna l-koll. Dawn kienu nies li ħadmu u stinkaw biex bnew

l-Għaqda Mużikali Imperial, anke meta ċ-ċirkostanzi tal-ħajja kienu ferm aktar diffiċli u ta' qtigħ il-qalb minn dawk tal-lum. Biżżejjed wieħed isemmi hawnhekk it-Tieni Gwerra Dinjija fil-bidu tas-snin erbgħin u l-emigrazzjoni li laqtet lir-raħal tagħna fis-snin sittin. Biss f'dawn iċ-ċirkostanzi, l-Għaqda xorta sabet nies li kienu determinati li jaslu fejn kellhom jaslu. Hawnhekk huwa xieraq li nsellem il-memorja tal-eks President tal-Għaqda s-Sur Ġuzeppi Bartolo, li l-Mulej għogbu jsejjahlu għal għandu ftit tal-gimghat ilu. Ġuzeppi kien wieħed minn dawn il-pilastru tal-Għaqda Mużikali Imperial, li ta ħafna minn ħinu biex l-Għaqda tibqa' miexja 'l quddiem u tagħti dak il-kontribut kulturali u muzikali fil-komunità Mellehija. Jalla s-soċjetajiet tagħna jibqgħu jsibu nies bħal Ġuzeppi Bartolo, li minkejja l-impenji kollha li jkollhom, ikunu lesti li joffru l-ħin liberu tagħhom biex iwettqu ħidma b'risq l-għaqdiet u b'hekk dak kollu li bnew missirijietna nkomplu nsaħħuh aħna biex ngħadduh lil dawk ta' warajna.

Nagħlaq billi nawgura lil kull wieħed u waħda minnkomm il-kumplement tal-festa t-tajba. Insellem u nagħti l-festa t-tajba lill-Mellehin li qegħdin jgħixu barra mill-Melliġna, f'xi belt jew raħal ieħor, kif ukoll lil dawk l-emigranti Mellehin, li jien ċert li għalkemm qegħdin 'il bogħod minna, qalbhom żgur li tkun magħna f'dan iż-żmien tas-sena. Lil dawn irrid ngħidilhom grazzi mill-qalb tal-appoġġ u s-sostenn li intom tagħtu lill-għaqdiet tagħna Mellehin. Ħafna mill-opri li nsibu fil-kazini tagħna huma xhieda ta' kemm intom verament thobbu l-għaqdiet tagħna, minkejja li tinsabu 'l bogħod minna. Hawnhekk ma rridx ninsa nsemmi wkoll lill-benefatturi oħrajn li kontinwament jagħtu l-appoġġ tagħhom lis-soċjetajiet tagħna.

Insellem u niringrazzja lill-President, is-Sur Josef Borg, il-Kumitat u l-membri tal-Għaqda Mużikali Imperial. Mill-ġdid nifirhilkom u nixtieqilkom aktar snin ta' ħidma b'risq l-Għaqda Mużikali Imperial u l-poplu Mellehi kollu. Prosit u awguri sinċieri.